

---

Shri Krishnaprokta Krishnanarayana Stuti

श्रीकृष्णप्रोक्ता कृष्णनारायणस्तुतिः

Document Information

---

Text title : Shri Krishnaprokta Krishnanarayana Stuti

File name : kRRiShNaproktAKRRiShNanArAyaNastutiH.itx

Category : vishhnu, vishnu, krishna, lakShmInArAyaNIyasaMhitA, stuti

Location : doc\_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 40/38-112||

Latest update : February 5, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

February 5, 2026

*sanskritdocuments.org*

---

श्रीकृष्णप्रोक्ता कृष्णनारायणस्तुतिः



भजध्वं भावतो भक्त्या शाश्वतालयदो यतः ।  
प्रपद्ये परमेशानं तं ह्यजं वैष्णवप्रियम् ॥ ५३ ॥

परब्रह्म महात्मानं विश्वस्य जगतः पतिम् ।  
नमस्तस्मै देवदैत्येश्वरमुक्तादिसेविने ॥ ५४ ॥

सर्वाक्षाय सर्वव्याप्तात्मनेऽन्तर्यामिणे नमः ।  
गायन्ति यं गायत्रिणोऽर्चयन्त्येनं समर्पिताः ॥ ५५ ॥

यत्र सर्वं कारणं च कार्यं क्रिया च साधनम् ।  
दैवतं सदसश्चापि नमस्तस्मै विलासिने ॥ ५६ ॥

नमः शान्ताय वरिणे शङ्खचक्रध्वजाब्जिने ।  
शूलिने शार्ङ्गिणे चापि वज्रिणे शरिणे नमः ॥ ५७ ॥

स्वस्तिमते मीनवते नमस्ते प्रभविष्णवे ।  
नमोऽस्त्वप्रतिरूपाय स्वरूपध्वजधारिणे ॥ ५८ ॥

नमो नानाभिरामाय नमः पटुतराय च ।  
नमः साङ्ख्यप्रवक्त्रे ते योगवक्त्रे च ते नमः ॥ ५९ ॥

नमः श्रुतिप्रवक्त्रे ते न्यायवक्त्रे नमो नमः ।  
नमो मुक्तिप्रवक्त्रे ते नमः शिक्षाप्रदाय च ॥ ६० ॥

नमो मीमांसनवक्त्रे नमोऽमृतप्रदाय च ।  
नमो हिरण्यवपुषे नमश्चम्पकवर्चसे ॥ ६१ ॥

नमः स्तुत्याय मन्त्राय सर्वभूतशरीरिणे ।  
नमो होत्रे नमः शीलव्रतस्थायाऽतिरूपिणे ॥ ६२ ॥

नमो दीर्घाक्षिणे तुभ्यं सर्वकामप्रदायिने ।  
नमश्चान्तरनेत्राय सर्वनेत्राय ते नमः ॥ ६३ ॥

भेदाऽभेदप्रभिन्नाय नमस्ते व्यतिरेकिणे ।  
 छायातपनरूपाय शान्तसत्त्वाय ते नमः ॥ ६४ ॥  
 यज्ञभागप्रियायैकमूर्त्ये ब्रह्मणे नमः ।  
 पञ्चालपुत्रीरक्षाय भगुपुत्रीप्रवाहिने ॥ ६५ ॥  
 अनरण्यसुतेशाय नमो नारायणीशिने ।  
 अन्नदायाऽन्नपतये कोशात्मकाय ते नमः ॥ ६६ ॥  
 बालानुरूपगोत्रे च बाललीलाविलासिने ।  
 नमो बालाय वृद्धाय मञ्जुकेशाय ते नमः ॥ ६७ ॥  
 नमः षड्धर्मतुष्टाय सहस्राभरणाय च ।  
 धर्मार्थकाममोक्षाणामाश्रयाय च ते नमः ॥ ६८ ॥  
 नमोऽनन्तगुणैश्वर्यविभूत्याश्रयिणे नमः ।  
 मेघशोभाय चन्द्रार्कताराप्रभाय ते नमः ॥ ६९ ॥  
 त्वमन्नमन्नभोक्ता च पक्वभुक् पावनोऽनलः ।  
 वारि त्वं त्वं तथातृप्तिः सुखमानन्द ते नमः ॥ ७० ॥  
 जरायुजाऽण्डजाश्चापि स्वेदोद्भिजास्त्वया कृताः ।  
 त्वमेव चावतारेश भूतग्रामश्चतुर्विधः ॥ ७१ ॥  
 स्रष्टा चराचरस्याऽस्य पाता हन्ता त्वमेव ह ।  
 त्वामाहुर्ब्रह्म विद्वांसः परं ब्रह्मविदां गतिः ॥ ७२ ॥  
 मनसः परमं ज्योतिर्ज्योतिस्त्वं ज्योतिषामपि ।  
 हंसो वृक्षो मधुकरः प्राहुस्त्वां ब्रह्मवादिनः ॥ ७३ ॥  
 यज्ञेष्टकृत् फलनरत्वं त्वामाहुर्मुनयस्तथा ।  
 पठ्यसे स्तुतिभिर्नित्यं वेदोपनिषदां गणैः ॥ ७४ ॥  
 नरा नार्यः स्थावरा जङ्गमास्तिर्यञ्च इत्यपि ।  
 त्वमेव विद्यसे कृष्णनारायण जगत्प्रभो ॥ ७५ ॥  
 त्वमेव मेघसङ्घाश्च विद्युतोऽशनिगर्जितम् ।  
 संवत्सरस्त्वमृतवो मासो मासार्धमेव च ॥ ७६ ॥  
 युगानिमेषाः काष्ठाश्च नक्षत्राणि ग्रहास्तथा ।  
 त्वं शरी त्वं गदी चक्री खड्गी वज्री शरासनी ॥ ७७ ॥

छेत्ता भेत्ता प्रहर्ताऽसि मन्ता नेता सनातनः ।  
 समुद्राः सरितः शैला वृक्षाः सरांसि भूस्तराः ॥ ७८ ॥  
 लतातृणौषधिवल्लीपशवो मृगपक्षिणः ।  
 पृथुकर्मगुणारम्भः कालः पुष्पफलोदयः ॥ ७९ ॥  
 मध्यं बीजं चांऽकुरं च पत्रं काण्डं च ग्रन्थिका ।  
 नालं पुष्पं फलं चापि रसो गन्धस्त्वमेव च ॥ ८० ॥  
 पिष्टं मिष्टं सदेष्टं च त्वमेव परमेश्वर ।  
 पवित्रं च पवित्राणां मङ्गलानां च मङ्गलम् ॥ ८१ ॥  
 उदयानामुदयाग्र्यं त्वमेव परमा गतिः ।  
 प्राणा निमेषा जृम्भश्च क्षुतं चाऽभ्याहतिस्तथा ॥ ८२ ॥  
 ब्रह्मकालयमाग्नीनां शास्ता बोधयिता भवान् ।  
 चनुर्युगश्चतुर्वेदश्चातुर्होत्रप्रवर्तकः ॥ ८३ ॥  
 चातुराश्रम्यनेता च चातुर्वर्ण्यकरस्तथा ।  
 प्रशिल्पी गणको माता सर्वशिल्पप्रवर्तकः ॥ ८४ ॥  
 स्वाहा स्वधा वषट्कारो नमस्कारः स्तुतिस्तथा ।  
 प्रार्थना प्रार्थनीयं च त्वमेव ते नमो नमः ॥ ८५ ॥  
 गूढव्रतो गुह्यतपास्तारको भूमिसन्धरः ।  
 धाता विधाता सन्धाता त्वमेव ते नमो नमः ॥ ८६ ॥  
 ब्रह्मा शम्भुस्तथा विष्णुर्विराङ्गमा त्वमेव च ।  
 तपः सत्यं ब्रह्मचर्यमार्जवं त्वं प्रतोषणम् ॥ ८७ ॥  
 भूर्भुवः स्वं जीवसृष्टिरीशसृष्टिस्त्वमेव च ।  
 ब्रह्मसृष्टिः ऋतं दीक्षा दमनं त्वं जनार्दनः ॥ ८८ ॥  
 कान्तः प्रियः पतिः स्वामी नारायणस्त्वमेव च ।  
 बिन्दुर्नादो ध्वनिर्ब्रह्म विमर्शः स्फोट इत्यपि ॥ ८९ ॥  
 पश्यन्ती च परा मध्या विशिष्टा वाक् त्वमेव च ।  
 गौर्भूमिर्ब्राह्मभक्तश्च साधुः सती च किङ्करी ॥ ९० ॥  
 वश्यः सर्वं त्वमेवाऽऽस्से त्वां विना नास्ति नास्त्यपि ।

शशाङ्कानलशीतोष्णक्षुत्तृषाश्च जरामयाः ॥ ९१ ॥  
 आधयो व्याधयः शान्तिर्भेषजं त्वं जनार्दन ।  
 सोमपास्त्वं च माधुर्यं मरुत्यतिर्जगत्पतिः ॥ ९२ ॥  
 अमृताशी जगन्नाथाः कुङ्कुमेशस्त्वमेव च ।  
 अक्षतेशो गणेशश्च मुक्तेशस्त्वं परेश्वरः ॥ ९३ ॥  
 विषाग्निपाः सोमपाश्च क्षीरपा नवनीतपाः ।  
 आज्यपा मधुपाः सर्वभोक्ता त्वं च पितामहः ॥ ९४ ॥  
 हिरण्यरेताः पुरुषश्रेष्ठस्त्वमेव चैकलः ।  
 त्वं स्त्रीपुमान् त्वं तृतीयो भावद्वयविवर्जितः ॥ ९५ ॥  
 भावत्रयातिगश्चापि भावत्रये प्रवर्तसे ।  
 बालो युवा स्थविरश्च जीर्णदंष्ट्रोऽसि विश्वकृत् ॥ ९६ ॥  
 चन्द्रादित्यौ चक्षुषी ते जिह्वा ते च सरस्वती ।  
 अहोरात्रे निमिषोभे आत्मानस्ते गृहालयाः ॥ ९७ ॥  
 न ब्रह्मा न शिवो विष्णुः पौराणा ऋषयो न ते ।  
 माहात्म्यं वेदितुं शक्ता याथातथ्येन बालक ॥ ९८ ॥  
 पुंसामीशेश्वराणां मुक्तानां कोट्यर्बुदानि च ।  
 तिष्ठसे त्वं समावृत्य चान्तर्बहिस्त्वमेव सः ॥ ९९ ॥  
 महतस्तमसः पारेऽक्षरस्याऽपि परे सदा ।  
 परे धाम्नि परेशस्त्वं राजसे सोऽत्र मूर्तिमान् ॥ १०० ॥  
 यं विनिद्रा जितप्राणाः सत्त्वस्था ब्रह्मवर्तिनः ।  
 परं पश्यन्ति युञ्जानास्तस्मै योगात्मने नमः ॥ १०१ ॥  
 या या मूर्तयः सूक्ष्मास्ते शक्या दर्शयितुं न ताः ।  
 ताभ्यः सर्वाभ्य एवाऽत्र त्वद्रूपाभ्यो नमो नमः ॥ १०२ ॥  
 भक्तानुकम्पी भगवान् भक्तेषु वर्तसे सदा ।  
 केशा मेघा यस्य नाड्यो नद्यः कुक्षौ महाब्धयः ॥ १०३ ॥  
 शयानाय जले हैमे तपस्यते च ते नमः ।  
 येऽङ्गुष्ठमात्राः पुरुषाश्चिदः स्थावरजङ्गमाः ॥ १०४ ॥

ये नदीषु समुद्रेषु पर्वतेषु गुहासु च ।  
वृक्षमूलेषु गोष्ठेषु कान्तारगहनेषु च ॥ १०५ ॥  
चतुष्पथेषु रथ्यासु चत्वरेषु सभासु च ।  
हस्त्यश्वरथशालासु जीर्णोद्यानालयेषु च ॥ १०६ ॥  
येऽपि पञ्चसु भूतेषु दिशासु विदिशासु च ।  
चन्द्रे सूर्ये सत्यलोके वैकुण्ठाख्यचतुष्टये ॥ १०७ ॥  
रसातलगता ये च ये च तस्मात् परङ्गताः ।  
तव भक्तास्तव दासाः किङ्करास्तव केशव ॥ १०८ ॥  
दास्यः सत्यस्तव भक्ताः किङ्कर्यस्तव माधव ।  
नमस्तेभ्यो नमस्ताभ्य उभाभ्यां च नमोऽच्युत ॥ १०९ ॥  
येषां न विद्यते सङ्घाः प्रमाणं रूपमेव च ।  
असङ्घास्ते मुक्तगणा नमस्तेभ्योऽस्तु नित्यशः ॥ ११० ॥  
प्रसीद बालरूप त्वं स्वकं भावं प्रदर्शय ।  
त्वयि नो हृदयान्यत्र भवन्तु सत्कथाफलम् ॥ १११ ॥  
इत्येवं राधिके! तेन स्तुतः कृष्णनारायणः ।  
कथारम्भे प्रसन्नः सन्नात्मनो दर्शनं ददौ ॥ ११२ ॥  
इति श्रीलक्ष्मीनारायणीयसंहिता । खण्ड २ । अध्याय ४०-अध्यायान्तर्गतं  
श्रीकृष्णप्रोक्ता कृष्णनारायणस्तुतिः समाप्ता ।  
लक्ष्मीनारायणीयसंहिता । खण्ड २ । अध्याय ४०/३८-११२ ॥

lakShmInArAyaNIyasaMhitA . khaNDa 2. adhyAya 40/38-112..

Proofread by PSA Easwaran

---

—  
*Shri Krishnaprokta Krishnanarayana Stuti*

pdf was typeset on February 5, 2026

—

Please send corrections to [sanskrit@cheerful.com](mailto:sanskrit@cheerful.com)

